

**QORTI TAL-MAGISTRATI (GĦAWDEX)
ĠURISDIZZJONI SUPERJURI
SEZZJONI ĠENERALI**

MAGISTRAT DOTTOR SIMONE GRECH LL.D.

Rikors Ġuramentat Numru: 56/2017 SG

Paul Portelli

vs

Francis Pisani

Illum It-Tlieta, 22 ta' Settembru 2020

Il-Qorti,

Preliminari

Rat ir-rikors ġuramentat ta' Paul Portelli tal-20 ta' Lulju 2017 li fih ġie premiss:

1. Illi l-esponenti huwa fil-pussess ta' raba li "Ta' Taht in-Nadur", fil-limiti tan-Nadur aċċessibbli minn passaġġ li jisbokka fil-wied tar-Ramla, ossia t-triq magħrufa bhala "Ta' Taht it-Tafla";
2. Illi fis-sitta u għoxrin (26) ta' Ġunju tas-sena elfejn u sbatax (2017), jew ġurnata verjuri qrib dik id-data, l-intimat qabad u mbarra l-passaġġ li jagħti għal din ir-raba billi wahhal katnazz ma katina li hemm fil-bidu ta' dan il-passaġġ fejn qabel din il-katina kienet titnehha liberament minn min ikollu d-dritt jgħaddi minn dan il-passaġġ;
3. Illi dan l-aġir jikkostitwixxi spoll vjolenti u klandestin għad-dannu tal-esponenti inkwantu jirrendi impossibbli l-aċċess da parti tiegħu għar-raba tiegħu;
4. Illi permezz ta' ittra ufficċjali tas-6 ta' Lulju 2017, l-esponenti interpella lill-intimat sabiex jirripristina dan l-ispoll;
5. Illi l-intimat injora dik l-ittra kompletament;

6. Ghid għalhekk inti konvenut/intimat għaliex ma għandhiex din il-Qorti:

- (i) Tiddikjara illi inti kkommettejt spoll vjolenti u klandestin għad-dannu tar-rikorrenti fir-raba tiegħu “Ta’ Taht in-Nadur” fuq deskritta li tinsab fil-limiti ta’ Ndaur, Għawdex meta f’xi gurnata qrib is-sitta u għoxrin (26) ta’ Ġunju 2017 inti mbarrajt l-aċċess għal dik ir-raba b’katnazz li twaħħal fil-bidu tal-passaġġ li jipprovdi l-aċċess għaliha;
- (ii) Tikkundannak sabiex fi żmien qasir u perentorju li jiġi lilek prefiss, inti tisporga l-ispoll vjolenti u klandestin kommess minnek billi tneħhi dan il-katnazz u terġa’ tirreintegra l access favur ir-rikorrenti;
- (iii) Fin-nuqqas tawtorizza lir-rikorrenti li jagħmel ix-xogħol necessarju huwa a spejjeż tiegħek.

Bl-ispejjeż, inklużi dawk tal-ittra ufficċjali tas-6 ta’ Lulju 2017 u bl-ingunzjoni għas-subizzjoni illi għaliha minn issa int ingunt.

Bir-riżerva ta’ kwalunkwe azzjoni oħra spettanti lir-rikorrenti kontra tiegħek, senjatament kawża għar-riżarciment tad-danni sofferti mill-mittenti per konsegwenza tal-aġir abbużiv u illegali da parti tiegħek.

Rat ir-risposta ġuramentata ta’ Francis Pisani tas-7 ta’ Settembru 2017 li fiha gie eċċepit bir-rispett:

1. Illi l-pretensjonijiet ta’ l-attur huma totalment frivoli u vessatorji u totalment infundati fid-dritt u fil-fatt;
2. Illi hekk kif ser jirrizulta matul is-smieġh tal-kawża, l-attur ma għandux ir-reqwiżiti essenzjali fil-liġi sabiex tissussisti l-kawża ta’ spoll;
3. Illi di fatti, l-għelieqi tal-attur għandhom passaġġ ieħor u l-attur la għandu dritt u lanqas jagħmel użu mill-imsemmiġa mogħdija u dana anke kif ser jirrizulta matul is-smieġh tal-kawża b’mod illi l-attur bl-ebda mod u manjiera ma għandu l-pussess li huwa rikjest mil-liġi sabiex timexxi l-kawża ta’ spoll;
4. Illi in oltre, jirrizulta ukoll illi l-imsemmi katnazz ilu żmien twil fil-post tant illi mir-ritratti esebiti mill-attur stess jirrizulta li saħansitra l-katina u l-katnazz infushom mimliġin b’sadid li żgur li trabba wara hafna żmien u għalhekk il-kawża odjerna żgur li giet ipprezentata ferm wara d-dekors ta’ xahrejn minn meta seħh l-fatt. B’hekk lanqas dana r-reqwiżit għall-kawża ta’ spoll ma jirrizulta li ser ikun sodisfatt;

Salv eċċezzjonijiet ulterjuri.

Bl-ispejjes kontra l-istess attur.

Rat li din il-kawża giet assenjata lil din il-Qorti hekk kif ippreseduta;

Rat l-atti kollha tal-kawża;

Semgħet sottomissjonijiet;

Rat li din il-kawża giet differita għas-sentenza;

Ikkunsidrat

Xhieda prodotta

Illi in suċċint is-segwenti xhieda ġew imressqa quddiem din l-Onorabbli Qorti:

L-attur xehed fl-10 ta' Ottubru 2017 fejn qal li għandu biċċa raba' n-Nadur li jidhol għaliha mix-Xagħra u tiehdu għall-wied tar-Ramla. Spjega li ilu jgħaddi minn dawn l-ambjenti mill-1984. Spjega li hemm passagġ u lilu hadd ma kellmu biex ma jgħaddix min hemm. Spjega li jgħaddi minn hemm hu stess kif ukoll ibnu u l-haddiema. Spjega li fir-raba' tiegħu ġieli jagħmilha żergħa u ġieli silla ħalli mbagħad jaqtagħha u jagħtih lil bhejjem tiegħu. Spjega li huwa jinzel għal dan il-passagġ minn triq, fejn hemm rampa. Qal li hemm triq dejqa fejn il-knisja tal-Madonna tal-Karmnu fix-Xagħra, Ghawdex. Spjega li din it-triq li tiehdok għal gol-wied, giet miksjija bis-siment mill-Gvern. Preċedentement, din il-parti kienet imħarbtta ħafna u saru xi lmenti bil-konsegwenza li giet miksjija mis-siment.

Kompla jgħid li f'Ġunju kien qiegħed ma' ibnu jġbor il-ħuxlief u ġie Frans Pisani bil-mohriet jissupervja filwaqt li qallu li ġie biex jiggieled. Spjega li huwa kien qallu sabiex imur u jhallih. Il-ħuxlief kien ġie maqtuġh qabel minn Jesmond Xerri. Spjega li Xerri dejjem jaqgħtu dan il-ħuxlief u dan kien jaqbad inehhi l-wire tal-azzar u jgħaddi. Spjega li kien hemm wire li jaqsam il-passagġ, iżda l-passagġ qatt ma kien maqful. Ikkonferma li kemm ilu jgħaddi minn hemm, qatt ma kien maqful il-passagġ. Dejjem il-wire daqqa jkun fl-art u daqqa fuq xi kannu. Spjega li f'Ġunju, Frans allega li huwa kien kissirlu katnazz. Huwa rrisponda li huwa ma kisser l-ebda katnazz iżda kien biss qalgħu u għamlu fil-ġenb filwaqt li staqsih ir-raġuni għalfejn għamel dan il-katnazz.

Ikkonferma li meta mar fir-raba' dakinhar f'Ġunju, huwa kien osserva katnazz ġdid liema katnazz kien jaqfel il-wire. Spjega li huwa uza spanner li kellu, hall il-vit ta' fuq l-ispanner u nehħieh. Insista li huwa ra dan il-katnazz għall-ewwel darba f'Ġunju. Spjega li huwa kien ilu ma jmur f'din ir-raba' xi erba' jew ħamest ijiem qabel ma osserva l-katnazz. Qal li huwa baqa' għaddej bix-xogħol tiegħu fir-raba' billi kien qed jagħmel il-ballel. Spjega li meta huwa baqat lil ibnu għal-balal biex igibhom, ibnu

infurmah li l-passaġġ kien reġa' gie maqful. Qal li huwa għalhekk halla l-balal hemmhekk u ma jistax jidhol għalihom.

Spjega li iktar filgħaxija, gie uffiċċjal tal-Pulizija d-dar tiegħu fejn infurmah li Frans Pisani kien irraportah li kissirli katnazz. Huwa kompli jixhed li nforma lil Pulizija li kien ilu jgħaddi minn hemm għal tletin sena. Dakinhar huwa mar ġabar dan il-katnazz u meta kellu l-proċeduri kriminali fuq raggion fattasi, huwa rritorna l-katnazz fuq ordni tal-Qorti wara li ha varji ritratti lill-istess katnazz. Sostna li l-katnazz huwa ġdid u mhux imsaddad. Zied jgħid li Pisani reġa' għamel katnazz ieħor u l-balal baqgħu fl-għalqa u jekk jibqgħu jixxarrbu, huwa ser ikun tilef ma' €900.

In kontroezami huwa kkonferma li mar ma' bintu f'okkazzjoni oħra u l-passaġġ għadu maqful b'katnazz ieħor qadim.

F'seduta oħra fil-15 ta' Frar 2018, Paul Portelli spjega li huwa juza tractor biex jagħmel il-balal tat-tiben u jgħaddi b'dan it-tractor minn ġo dan il-passaġġ. Spjega li l-passaġġ fih madwar 9 piedi. Spjega li huwa jista' jgħaddi minn hemm biss minhabba l-makkinarju li jutilizza. It-tractor ilu għandu xi sentejn mentri l-balja ilha għandu sena. Qabel kien juza makkinarju kbir ukoll u kien ilu jagħmel hekk sa mis-sena 1984. Ikkonferma li hemm passaġġ ieħor fih madwar erba' piedi u nofs wisa. Huwa ma jgħaddix minn hemmhekk bl-inġenji. Insista li huwa kien dejjem jgħaddi minn hemmhekk. Sostna li huwa jkollu wkoll il-karru li fih xi 45 pied.

In kontroezami, Paul Portelli spjega li huwa qatt ma għadda mill-passaġġ ta' erba' piedi u nofs wisa'. Sempliciment ipprezenta dan ir-ritratt biex l-intimat ma jgħidix li huwa kien jgħaddi minn hemm. Spjega li din ir-raba' ngħatat lilu miz-zijiet xhin gie mis-safar. Ir-raba' hija reġistrata fuq ismu ma' ta' l-agrikoltura.

Jesmond Xerri xehed fil-5 ta' Diċembru 2017 fejn qal li r-raba' ta' l-attur qiegħda taħt in-Nadur fejn kellu d-dwieli ċ-Ċaġnu fil-wied tar-Ramla. Ir-raba' tidhol għaliha minn ġol-wied fejn hemm qisha rampa. Spjega li huwa dejjem daħal għal din ir-raba' min-naħa tal-Karmnu. Spjega li Portelli kien jinkarigah imur jaħsad ir-raba' tiegħu. Spjega li ilu tal-inqas għoxrin sena jaħsad din ir-raba'. Qal li huwa sab il-wajer bħal-soltu u nehħih biex jidhol għar-raba'. Spjega li ma kienx hemm katnazzi. Kulma hemm wajer min-naħa għall-oħra mqabbad ma' żewġ travi. Qal li huwa ħasad ir-raba' f' Mejju. Qatt ma kellmu hadd biex ma jgħaddix minn hemm. Spjega li huwa jidhol f'din ir-raba' bitractor. Huwa spjega li qatt ma sab katnazzi hemmhekk. Ikkonferma li huwa ġieli ra lil Pisani jaħrat f'dawk l-inħawi.

Stephen Portelli spjega bil-ġurament tiegħu li huwa jiġi iben l-attur. Spjega li r-raba' in kwistjoni tiġi taħt in-Nadur fuq in-naħa tar-Ramla. Spjega li huwa u missieru jidhlu għaliha min-naħa tax-Xagħra, tiġi wara l-Korsa taż-żwiemel. Spjega li tgħaddi minn fejn hemm Muscat biż-żwiemel sabiex imbagħad tinzel minn ġo wied. Fuq in-naħa tal-lemin, hemm rampa u tibqa' tiela'. Spjega li qabel kien hemm wajer jew fl-art jew

kellu qisu granpun fejn iwahhluh miegħu. Hadd qatt ma kellimhom biex ma jgħaddux minn hemm.

Spjega li kull sena missieru jibgħat lil Jesmond Xerri biex jaħsad ir-raba'. F'Gunju, hu u missieru marru biex jagħmlu l-balal u gie Frans Pisani jgħajjat magħhom li ma ridhomx jgħaddu minn hemm. Spjega li Pisani għamel katnazz f'din ir-rampa fejn kien hem mil-wajer. Spjega li huma għamlu l-balal u mbagħad il-katnazz sar wara.

L-intimat xehed fl-24 ta' April 2018 fejn qal li l-għalqa tiegħu qiegħda taħt in-Nadur u fiha mitt tomna. Spjega li l-attur jaħdem għalqa taz-zijiet tiegħu u qed jipprova jidhol minn fuq ir-raba' tagħhom. Spjega li sa tmien snin ilu, iz-zijiet ta' Portelli kienu għadhom jaħdmu r-raba'. Paul Portelli daħal f'din l-għalqa madwar ħames snin ilu. Sostna li l-għalqa mhix tinħadem iżda tithalla gmiem sabiex jidhol jaħsad fis-Sajf. Sostna li Portelli għandu jgħaddi minn passagg' ta' ħames piedi li hemm.

Spjega li kien hemm wajer b'katnazz f'dan il-passagg' u dan il-katnazz tkisser minn Paul Portelli. Spjega li l-katnazz gie mogħti lilu lura waqt il-proċeduri kriminali li ttieħdu kontra Portelli. Sostna li l-passagg' minn mindu kisser il-katnazz Portelli baqa' miftuħ.

In kontroezami huwa spjega li l-katnazz dejjem mwaħħal iżda dejjem ikissruh. Sostna li dan il-katnazz partikolari kien ilu mwaħħal minn Marzu. Sostna li tkisser f'Mejju. Sostna li huwa ra lil Portelli jkisser dan il-katnazz u jagħtih bil-mazza. Rinfaccat li fil-proċeduri kriminali, id-data kienet waħda f'Gunju, huwa sostna li jista' jkun żbaljat fid-data. Ikkonferma li l-katnazz kien wieħed gdid. Sostna li huwa qatt ma kien ra lil Pawlu jgħaddi minn hemmhekk għax li kieku kien imur ikellmu. Sostna li meta rah jaqla' l-katnazz, huwa kien mar ikellem lil Pawlu. Ikkonferma li Pawlu kien qallu li huwa dejjem kien jgħaddi minn hemm.

Anthony Sammut xehed fit-8 ta' Novembru 2018 fejn qal li huwa jiġbor il-qbiela ta' raba' ta' taħt in-Nadur. Ikkonferma li Paul Portelli għandu raba' peress li hadu minn taz-ziju tiegħu. Huwa spjega li ilu jiġbor il-qbiela sitt snin. Spjega li huwa jiġbor il-qbiela u jgħaddihom lil xi hadd ieħor li mbagħad jibgħathom lil Apap-Bologna. Huwa sostna li Paul Portelli għandu aċċess fix-xitwa bir-riġel minn passagg' ieħor, fis-sajf bil-karozza jew bl-inġenji minn go triq oħra u li entrambi l-passaggi mhumiex it-triq ta' Francis Pisani. Spjega li l-passagg' li tinzel bil-mixi m' għadux iwassal s'hemm mentri t-triq l-oħra għadha twassal sa hemm.

In kontroezami, Sammut spjega li huwa jaħdem mastrudaxxa full time bejn is-seba' ta' filgħodu u l-erbgha ta' wara nofsinhar. Fix-xitwa huwa jmur fir-raba' nhar ta' Sibte. Huwa kkonferma li għandu raba' f'dawn l-ambjenti mertu tal-kawża. Spjega li z-ziju ta' Paul Portelli huwa Pietru Sammut li jiġi minn missieru. Spjega li din ir-raba' hija qbiela u huwa jiġbor il-qbiela ta' din ir-raba' li qiegħda f'idejn Portelli. Sostna li huwa qatt ma ra lil Paul Portelli jaħdem din ir-raba'. Sostna li huwa jaf minn fejn suppost

jgħaddi Portelli peress li r-raba' tiegħu u r-raba' ta' Portelli għandhom l-istess passaggġ. Sostna li huwa ma jafx minn fejn kien jgħaddi Paul Portelli għaliex qatt ma rah.

Ikkonferma li huwa jaf fejn jinsab ir-raba' tal-konvenut. Sostna li l-konvenut għandu passaggġ ieħor minn fejn jgħaddi u mhux il-passaggġ minn fejn suppost jgħaddi l-attur. Sostna li l-attur irid jaqsam passaggġ ieħor wara li jgħaddi minn go ta' Frans biex jilħaq ir-raba' tagħhom. Qal li Dok PP3 huwa passaggġ fejn Pisani għandu r-raba' izda huma ma jgħaddux minn hemm. Spjega li ma jmurx hemmhekk għax dik mhux fit-triq tagħhom u għalhekk ma jafx jekk dan ikunx maqful jew le.

Ikkonferma li l-passaggġ li kienu jinzlu minnu minn ta' Duru bil-mixi ma għadux iwassal sar-raba' tagħhom u ma jafx għalfejn ma għadux jasal sar-raba' tagħhom. Meta kienu jmorru bil-mohriet jew karozza, kienu jgħaddu mir-Ramla. Sostna li qiegħed il-Qorti għaliex Portelli għadda minn fuq ta' Frans. Sostna li l-passaggġ bil-mixi ilu ma jwassal għal din ir-raba' madwar għaxar jew haxx-il sena. Spjega li allura issa bdew jgħaddu mir-ramla jew minn ta' Hamet.

Ikkunsidrat:

Prinċipji legali

Kif jingħad fir-rikors promotur, il-każ jitratta minn spoll reċenti u privileġġjat kif kontemplat fl-Artikolu 535 tal-Kodiċi Ċivili. L-azzjoni ta' spoll hija msejsa fuq l-ordni pubbliku u hija maħsuba bħala azzjoni mhaffa u effikaci biex ma tħalli 'l hadd li jieħu l-liġi b'idejh u jxekkel stat ta' fatt, u biex, jekk dan isir, min ikun għamel dan l-att jerga' jqiegħed kollox minnufih kif kien, qabel kull indaġni oħra. Kontra l-azzjoni ta' spoll ma humiex ammissibbli hlief eċċezzjonijiet dilatorji (Vide Vol. XXXI. I. 296 Appell8 ta' Marzu 1943, in re "Francesco Mifsud vs Michele Cassar"; Vol. XXI. II. 83 P'Awla Civili, 20 ta' April 1916, in re 'Michelina Falzon vs Giuseppe Bonello et.' Konfermata fl-Appell fis-26 ta' Marzu 1917).

Biex l-attur jirnexxi f'din l-azzjoni tiegħu jrid jipprova tliet affarijiet, u cjoe`:-

- i. li huwa kien jipposjiedi b'pussess ta' kwalunkwe xorta jew detenzjoni;
- ii. li huwa ġie spoljat minn dak il-pussess jew detenzjoni;
- iii. li huwa mexxa l-quddiem il-kawża fi żmien xahrejn mill-jum li fih sar l-att spoljattiv allegat minnhu.

Dawn it-tlett elementi għandhom ikunu kollha pruvati li jeżistu. (Vide f' dan is-sens is-sentenza mogħtija mill-Prim' Awla fl-1 ta' April 2003 fl-ismijiet Tonna Francis Et Vs Borg Constantino u s-sentenza mogħtija mill-Prim' Awla fl-24 ta' Settembru 2001 fl-ismijiet Sultana Dr Herbert Et Vs Easysell Properties Ltd Et).

Dwar l-element ta' pussess, l-attur għandu jipprova l-pussess effettiv u fattwali tal-proprjeta' jew drittijiet pretiżi da parti tiegħu. Fil-kawża Alfredo Delia vs Bonaventura Schembri et, deciża fl-4 ta' Frar 1958 intqal li: "Din l-azzjoni hija mogħtija lis-sempliċi detentur, lill-possessur, kif ukoll lis-sid." Fid-deċiżjoni fl-ismijiet Joseph Vassallo Gatt noe vs Joseph Camilleri pro et noe tas-26 ta' Jannar 1996 il-Qorti ta' l-Appell (LXXX.II.306) fil-waqt li osservat li kull xorta ta' pussess hu suffiċjenti sabiex tiġi radikata l-kawża ta' spoll, madanakollu tenniet "Imma hu dejjem meħtieġ li l-attur jipprova li għandu un possesso di fatto . . ." Deċiżjoni identika hija dik fl-ismijiet "Rosina Agius et vs Angelo u Antonia konjugi Agius" tat-2 ta' Novembru 1994, (Appelli Civili, LXXVIII.II.319).

Fid-deċiżjoni Gorg Camilleri vs Gorg Bonello tal-5 ta' Ottubru 1998 (Qorti ta' l-Appell, LXXXII.II.499) il-Qorti ta' l-Appell aċċentwat l-utilita' ta' l-azzjoni ta' l-ispoll, u ċioe' dik li tipproteġi l-pussess. Kien għalhekk li saħqet li hu elementari li l-pussess da parti ta' l-atturi jiġi ppruvat. Il-Qorti rreferiet għall-pronunzjamenti fl-istess sens magħmula f'deċiżjonijiet preċedenti għaliha:

"Kif kellhom okkażjonijiet jippronunzjaw ruhhom in materja dawn il-Qrati, (Koll. Vol. XLII.II.973) l-actio spoliu hija radikata pjuttost fuq l-esigenzi ta' utilita' soċjali milli fuq prinċipju assolut tal-gustizzja u hija eminentement intiża sabiex tkun estiża l-protezzjoni lil kwalunkwe pussess u jiġi mpedut liċ-ċittadin privat jieħu l-gustizzja f'idejġ, b'mod li l-fini tagħha huwa dak li jiġi restawrat l-istat tal-pussess li jkun ġie skonvolt jew turbat . . .

... "F'azzjoni possessorja ta' din ix-xorta l-att turbattiv tal-pussess li ta lok għaliha għandu dejjem ikun identifikabbli u għandu dejjem jiġi bi preċiżjoni identifikat (spoliatum fuisse) bħala fatt li seħħ fi żmien determinat mhux biss għaliex mill-mument meta javvera ruħu li l-perijodu ta' dekadenza estintiva ta' l-azzjoni jibda jiddekorri imma ukoll għaliex it-talba jeħtieġ li tkun għar-reintegrazzjoni ta' l-attur fl-istat possessorju li kien fih qabel ma seħħ il-fatt u dana qabel kull haġa oħra (ante omnia restituendum)."

Hu paċifiku li l-espressjoni "pussess ta' kwalsiasi xorta" tikkomprendi tant il-pussess ċivili kemm dak sempliċiment naturali u anke dak vizzjuż (Vol XLII pII p973). Pero hu meħtieġ dejjem li l-attur jipprova li għandu dan il-pussess (Vol XXXII pII p238). Anke wieħed qasir ħafna u saħansitra pussess momentaneju jibbastaw biex jawtorizzaw l-azzjoni ta' spoll (Vol XXXVII pII p642).

Għandu jiġi rilevat li kif intqal fis-sentenza mogħtija mill-Prim' Awla fil-31 ta' Jannar 2003 fl-ismijiet John Sammut vs Emanuel Sammut:

"Huma komunissimi l-kawżi ta' din ix-xorta koncernanti ostakoli jew impedimenti fl-eżerċizzju tad-dritt ta' passaġġi jew mogħdijiet fir-raba. Eżemplari tagħhom huma dawk fl-ismijiet "Caterina Vella -vs- Giovanni Vella", Prim'Awla, Qorti Civili, 4 ta'

Novembru 1957; “Carlo Cardona et –vs- Francesco Tabone”, Appell, 9 ta’ Marzu 1992; “John Camilleri –vs- Peter Micallef et” Appell, 9 ta’ Marzu 1999; “George Falzon – vs- Joseph Camilleri”, Appell, 28 ta’ Dicembru 2001 u Rosario Cutajar et –vs Emanuel Gatt et”, Prim’Awla, Qorti Civili, 30 ta’ Mejju 2002.

Għandu jiġi osservat però illi kif rilevat fis-sentenza “Giuseppe Cassar et –vs- Paolo Cassar et”, Prim’Awla, 11 ta’ Marzu 1955, “biex il-gabillott jirnexxi fl-azzjoni ta’ spoll minnhu ntenantata biex jiġi reintegrat fil-pussess ta’ passagg li fih jippretendi li gie turbat, jeħtieġu jipprova li huwa għandu l-pussess jew kważi pussess esklussiv tal-passagg, u mhux biżżejjed li juri li għandu biss id-dritt li jgħaddi mill-passagg.”

Dwar it-tieni element rikjest sabiex tirnexxi din l-azzjoni, u cioè’ it-tehid tal-Pussess b’ Għemil tal-Konvenut, għandu jingħadd li jrid jiġi ppruvat li l-konvenut għamel azzjoni kontra r-rieda ta’ l-attur li neħhietlu l-pussess in kwistjoni.

Fis-sentenza fl-ismijiet Ellul Filomena vs Ellul Carmel sive Charles deciza fit-23 ta’ Jannar 2003, il-Prim’ Awla studjat dan it-tieni element. Hija osservat illi:

“Dwar it-tieni element, huwa meħtieġ li jintwera li l-għamil ikun wiehed arbitrarju u magħmul kontra r-rieda tal-pussessor b’mod li jista’ jagħti lok għal azzjoni ta’ danni kontra min ikun wettqu. Huwa wkoll maħsub li l-għamil irid ikun wiehed vjolenti jew inqas mistur għall-għarfien tal-persuna li kellha l-pussess.”

F’ Scicluna Louis vs Galea Theresa sive Tessie pro et noe deciza fil-31 ta’ Ottubru 2002, il-Prim’ Awla enfasizzat għal darb’ oħra fuq il-fatt illi din l-azzjoni tista’ tiġi eżerċitata biss kontra minn ikun għamel l-att ta’ spoll:

“il-vjolenza meħtieġa fl-ispoll hija biss dik li l-att ta’ spoll ikun arbitrarju u kontra l-volonta’ tal-pussessor b’mod li jista’ jagħti lok għall-azzjoni ta’ danni kontra min ikun għamel dak l-att.”

L-aħħar element rikjest huwa illi l-azzjoni ta’ l-ispoll tiġi eżerċitata fit-terminu previst mil-liġi. F’ Kevin Azzopardi et vs Lawrence Mifsud, il-Prim’ Awla tal-Qorti Civili spjegat fid-deċiżjoni tagħha tat-28 ta’ April 2004, illi t-terminu ta’ xahrejn stipulat fil-Kodiċi Ċivili għall-preżentata ta’ azzjoni ta’ spoll jiġi kkalkolat miż-żmien meta seħħ l-allegat spoll u mhux minn mindu l-atturi jsiru jafu b’dan l-ispoll:

“... l-azzjoni trid tiġi eżerċitata fi żmien xahrejn. Dan għaliex meta l-pussess ma jkunx kostanti u reali, hu faċli biex meta jsir att spoljattiv l-attur jilmenta li ma kienx jaf bih hlief f’it gimgħat qabel giet intavolata l-kawża. Dan skond diversi sentenzi ma hux biżżejjed għaliex il-kliem tal-liġi u cioè’ l-Artikolu 535 (1) tal-Kap. 16 hu ċar, u cioè’ li l-azzjoni trid tiġi ntafolata mhux iktar minn xahrejn qabel sar l-ispoll u eżattament fi żmien xahrejn mill-ispoll.

Fis-sentenza mogħtija mill-Prim' Awla fit-13 ta' Frar 2004 fl-ismijiet Alfred Paul Farrugia noe vs Peter Paul Cutajar intqal li

“L-azzjoni ta' spoll hija bażata fuq id-dispost tal-artikolu 535 tal-Kap 16 li jiddixxiplina l-azzjoni ta' spoll vjolent li għandu bħala elementi kostituttivi tiegħu tlett fatturi: il-pussess (possidesse), l-att spoljattiv (spoliatum fuisse) u dan l-att sar fi żmien xahrejn qabel ma giet intavolata l-azzjoni (infra bimestre deduxissesse).

It-terminu ta' xahrejn hu terminu ta' dekadenza estintiva tal-azzjoni ta' spoll fis-sens li jekk ma jigix provat li l-azzjoni saret fiż-żmien xaharjen mid-data tal-att spoljattiv allura l-azzjoni ta' spoll privilegġjat ma tistax tregġi. Inoltre, il-ġurisprudenza interpretattiva abbraccjata hi fis-sens dan il-perijodu bimestrali “jibda jiddekorri mid-data li fiha l-attur ikun attwalment u fiżikament gie spoljat mill-pussess tiegħu u mhux a die scientiae”. Interpretazzjoni diversa tmur kontra t-termini espressi tal-Artikolu 535 tal-Kap. 16 li ma jagħmel ebda distinzjoni f'dan is-sens imma jgħid espressament “fi żmien xahrejn mill-ispoll”.

F'dan ir-rigward huwa validu l-argument illi kieku l-legislatur ried jipprovdi li ż-żmien ta' dekadenza jibda jiddekorri meta l-persuna tkun indunat bl-att turbattiv jew setgħet hekk tinduna, kien jipprovdi b'dan il-mod kif għamel f'diversi każijiet oħra, u dan fuq l-istregwa tal-principju li quod lex voluit lex dixit. Inoltre l-att spoljattiv li jgħati lok għall-azzjoni huwa meqjus li seħħ malli, u fid-data, li fiha gie turbat il-pussess tal-attur, u hija minn din id-data li jibda jiddekorri l-perijodu perentorju ta' xahrejn, u huwa immaterjali għall-finijiet ta' dan l-element, li l-ispussessament jkun baqa' jippersisti.”

Ikkunsidrat:

Evalwazzjoni

Illi l-attur f'din il-kawża qed isostni li fis-26 ta' Ġunju 2017 jew ġurnata verjuri qrib dik id-data, l-intimat mbarra l-passaġġ li minnu kien jgħaddi għal ġor-raba' fil-pussess tiegħu u dana billi waħhal katnazz ma' katina. Il-konvenut eċċepixxa illi l-attur ma għandux ir-rekwiziti essenzjali fil-liġi sabiex tirnexxi l-kawża ta' spoll. Eċċepixxa li l-għelieqi ta' l-attur għandhom passaġġ ieħor minn fejn jgħaddu u li l-istess attur ma għandhux dritt u lanqas jagħmel uzu mill-passaġġ in kwistjoni. Gie eċċepiet li l-katnazz huwa wieħed antik u mimli sadid u għalhekk żgur li l-kawża giet ipprezentata ferm wara d-dekors ta' xahrejn.

Il-Qorti tagħmilha ċara li quddiemha għandha kwistjoni possessorja u għalhekk eċċezzjonijiet fis-sens li l-attur għandu passaġġ ieħor minn fejn jgħaddi jew li l-attur ma għandux dritt jgħaddi minn fuq il-passaġġ in kwistjoni, mhumiex rilevanti għal din il-kawża. In fatti, fis-sentenza mogħtija mill-Prim' Awla fil-31 ta' Jannar 2003 fl-ismijiet John Sammut vs Emanuel Sammut, intqal:

“Il-konvenut jistrieħ bosta fuq din id-difiza li l-attur għandu minn band’ ohra minn fejn jgħaddi. Għall-fini tal-azzjoni proposta din id-difiza ma hi ta’ l-ebda suffragju. Huwa immaterjali jekk l-attur għandux mogħdijiet ohra servjenti għal htigijiet tiegħu. Kull prova f’dan il-kuntest ma teliminax l-att arbitrarju tiegħu. Huwa proprju dan l-agir li l-artikolu tal-liġi jrid jikkolpikki u jistronka. Dan għaliex lazzjoni hi radikata fuq l-esigenzi ta’ l-utilità’ soċjali, intiza biex tagħti protezzjoni lil kwalunkwe pussess, u jiġi impedit lic-cittadin privat jieħu l-gustizzja f’idejħ. Il-fini tal-azzjoni huwa dak li jiġi restawrat l-istat tal-pussess li jkun ġie skonvolt, jew turbat. (Vol XLII pII p973; Vol XLI pII p846).

Huwa proprju għalhekk li l-istess disposizzjoni tal-liġi tinsisti b’referenza espressa għall-Art 791 tal-Kap 12 illi l-konvenut f’kawża ta’ spoll ma jista’ jagħti ebda eccezzjoni li mhix dilatorja qabel ma jkun rega’ qieghed il-haga fl-istat pristinu. Huwa b’dan in mira li l-gurisprudenza u ddottrina legali jinsistu li l-Qorti għandha tezamina biss ilfatt tal-pussess jew tad-detenzjoni u l-fatt ta’ l-ispoll.

Għalhekk huwa inutili li l-konvenut jgħid li l-attur għandu passagġ ieħor li jista’ jgħaddi minnħu. “Neanche’ e’ permesso in questa causa di spoglio di investigare la natura del possesso presso lo spogliato, se esso lo sia animo domini o no; perche’ la legge non richiede che un possesso materiale e di fatto; tanto e’ vero che si concede la detta azione anche al possessore che avesse in tempo precedente usurpato con violenza la cosa altrui” (Vol X p55).”

Mill-provi prodotti, jirrizulta illi l-attur kien jgħaddi minn ġo dan il-passagġ in kwistjoni qabel ma’ ġie maqful bil-katnazz mill-konvenut. L-attur u ibnu xehdu li huma dejjem għaddew għal din ir-raba’ minn dan il-passagġ u li kien ikun hemm wajer ta’ l-azzar li ma kienx ikun maqful. L-intimat ressaq lil Anthony Sammut li huwa persuna li jiġbor il-qbiela tar-raba’ f’ dawn l-ambjenti sabiex jittenta jipprova li l-attur ma jgħaddix minn dan il-passagġ u li l-passagġ minn fejn għandu jgħaddi huwa minn xi imkien ieħor. Madanakollu, l-istess Sammut ikkonferma li huwa qatt ma ra lill-attur f’din ir-raba’ u li għalhekk ma jafx minn fejn effettivament kien jgħaddi fir-realta’ l-attur. In oltre, l-istess Sammut sostna li huwa kien imur f’dawn l-ambjenti nhar ta’ Sibt peress li matul il-gimġha jaħdem full time.

L-attur ipprezenta ritratti li juri l-ingenji li kien jgħaddi biħom u insista li hadd qatt ma kellmu biex ma jgħaddix minn hemmhekk. L-abbli legali tal-intimat isostni li l-ingenji jidhru li huma ġodda u li għalhekk dan juri li l-attur kien probabilmnt akkwista dawn l-ingenji kbar u stante li mill-passagġ minn fejn suppost jgħaddi, l-istess ingenji ma jistgħux jgħaddu, qed jipprova issa jgħaddi mill-passagġ in kwistjoni. Madanakollu, l-attur ikkonferma li precedentmenet huwa kien jgħaddi mill-istess passagġ in kwistjoni b’ingenji li kellu u stante li kienu antiki, kienu ta’ l-istess kobor jew mhux iktar wiesa’.

Tressaq ukoll argument li l-attur ma kienx jersaq lejn din ir-raba’ għaliex din kienet tinħadem minn Jesmond Xerri u għaldaqstant semmai l-kawża kellha tiġi istitwita

minn Xerri. Dan huwa argument infondat għall-aħħar stante li l-attur spjega kemm-il darba li huwa ilu mis-sena 1984 jgħaddi għal din ir-raba' minn dan il-passaġġ. Dan gie kkorrororat minn ibnu u minn Jesmond Xerri. In oltre, Xerri kien imur f'din ir-raba' biex jaħsad ir-raba' fuq inkarigu ta' l-istess attur.

Irrizulta wkoll li in vista ta' dan il-katnazz, l-attur ma setax jibqa' jaċcedi għar-raba' tiegħu minn hemmhekk. Il-Qorti tagħmilha għal darb' oħra ċara li mhijiex qed tiddeċiedi jekk effettivament l-attur għandhux dritt ta' passaġġ.

Il-qorti hija sodisfatta li l-kawża giet intavolata ampjament entro x-xahrejn skond id-dispożizzjonijiet dwar l-ispoll. Irrizulta li f'ti jiem wara li l-attur irriskontra l-passaġġ minn fejn kien jgħaddi magħluq bil-katnazz, huwa immedjatament ha azzjoni billi anke bagħat ittra ufficċjali fis-6 ta' Lulju 2017 lil konvenut (fol 4). Fl-istess ittra ufficċjali hemm imniżżel li d-data kienet fil-jiem immedjatament qabel u wara s-26 ta' Ġunju 2017.

L-argumentazzjoni tal-konvenut fis-sens li l-katnazz li jidher fir-ritratt a fol 5 tal-proċess huwa msaddad u għalhekk jidher li huwa antik ma tista' tagħti l-ebda sostenn lill-konvenut. Dana peress li jista' jagħti l-każ li l-katnazz li kien uza l-konvenut kien wiehed ġia' użat jew antik. Kien semmai jinkombi fuq il-konvenut li jressaq xi provi ulterjuri li dak il-katnazz kien ilu mwahħal. Għal kuntrarju fix-xhieda tiegħu l-ewwel sostna li kien wahħal il-katnazz f'Marzu u l-attur kissru f'Mejju iżda mbaġħad meta rinfaċċat bil-fatt li fl-akkużi li nħarġu kontra l-attur dwar it-tkissir ta' dan il-katnazz, kienu fis-sens li l-katnazz twahħal fis-26 ta' Ġunju, l-istess konvenut biddel il-verżjoni u qal li jista' jkun peress li huwa nesa d-data preċiża. Sussegwentement reġa' biddel il-verżjoni u qal li wahħal il-katnazz minn April '1 hemm. Imbaġħad mistoqsi jekk il-katnazz kienx wiehed gdid, huwa rrisponda "Ma tafx!" (u cioè' fl-affermattiv).

Mill-banda l-oħra, ix-xhieda mogħtija mill-attur kienet iktar kredibbli u kkorrororata kemm minn iben l-attur u kif ukoll minn Jesmond Xerri. Fis-26 ta' Ġunju 2017, l-attur u ibnu marru jgħbru l-huxlief mir-raba' u avvicinahom l-intimat li beda jargumenta li ma għandhomx dritt jgħaddu minn dak il-passaġġ. Dakinhar l-attur kien sab il-passaġġ magħluq bil-katnazz u huwa kien nehħa l-katnazz filwaqt li għadda. Wara dan l-episodju, l-attur baqa' ma jstax jgħaddi għar-raba' tiegħu fejn kien halla l-balal tas-silla biex jingabru għaliex il-passaġġ kien reġa' ngħalaq. In oltre, mix-xhieda ta' Jesmond Xerri jirrizulta li meta l-aħħar li mar f'din ir-raba' f'Mejju 2017, ma kien għad hemm l-ebda katnazz imwahħal.

Il-konvenut argumenta wkoll li huwa kien iwahħal katnazz b'mod regolari iżda dan kien dejjem jitkisser. Din ix-xhieda hija kontradetta mix-xhieda ta' l-attur u ibnu li entrambi kkonfermaw li qatt ma kien hemm katnazzi jaqflu l-passaġġ qabel dan l-incident. In oltre, Jesmond Xerri li ilu snin jiġi nkarigat mill-attur biex jaħsad l-għalqa ta' l-attur, ikkonferma li huwa qatt ma ra katnazzi sa meta daħal l-aħħar f'Mejju 2017.

Għal darb' oħra, din il-Qorti tqis li l-verżjoni mogħtija mill-konvenut mhijiex verosimili.

Minn dan kollu jirriżulta bla dubju li l-att allegat għe kommess, sar kontra l-volonta tal-attur (u allura bi vjolenza li trid il-liġi) u ma hemmx dubju li l-azzjoni saret entro x-xahrejn. Il-konvenut jista jkollu jew ma jkollux raġun fil-petitorju iżda ma hemmx dubju li kkommetta spoll.

Decide

Għal dawn il-motivi l-Qorti tiċhad l-eċċezzjonijiet tal-konvenut u tilqa' t-talbiet kollha attriċi fil-konfront tiegħu, u tipprefiggi terminu ta' xahar għall-fini tat-tieni talba.

L-ispejjeż ikunu a kariku tal-konvenut.

(ft) Simone Grech
Magistrat

(ft) Silvio Xerri
D/Registratur

Vera Kopja

Għar-Registratur